

# Qamar tal-Vikingi

CHARLES FLORES

Ja qamar tal-Vikingi,  
fejn marru u ħbew l-imqadef  
dawk l-imxajtna?  
fit-terrapien  
taż-żmien  
u l-ilma kiesaħ ta' l-imghoddi,  
jew fil-masġar sfiq  
fejn l-uċuħ mudlama jħarsu  
lejk mill-għoli  
bħal għefieret jizfnu f'nofs it-triq?  
Ja qamar tal-Vikingi,  
għalfejn id-dgħajjes kbar maqbuda  
f'ħalq ix-xmajjar  
bħal donnhom papri gwejda jistennew  
il-piż ta' riglek nieżel  
fuq gwinħajhom?  
Aktar ma l-ilma jiksaħ u jicćara  
aktar tara  
lili u lilek niflu l-ħofor f'wiċċna  
u l-widien iterrqu  
f'għisem li ma jridx ħlief jitla' fuq id-dgħajsa  
ħa ssalpa 'l hinn mid-dħaħen  
ta' filgħodu,  
flimkien infittxu dawk l-imqadef  
li darba ħbew il-Vikingi.